



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tad-19 ta' Ottubru, 2007

Citazzjoni Numru. 145/2005

Kawża Nru: 25

Ċitazzjoni Nru: 145/05 JA.

A

-vs-

B

Il-Qorti;

Rat iċ-ċitazzjoni ppreżentata fis-6 ta' Mejju, 2005 li permezz tagħha l-attur espona bir-rispett:

Illi l-kontendenti ċċelebraw iż-żwieġ fl-24 ta' April, 1999, hekk kif jidher mill-estratt ta' l-Att taż-Żwieġ, hawn anness u mmarkat bħala Dok. "DP1";

Kopja Informali ta' Sentenza

U illi mill-imsemmi żwieġ, il-kontendenti ma kellhomx tfal;

U illi l-kontendenti huma separati legalment minn xulxin permezz ta' kuntratt ta' separazzjoni personali fl-atti tan-Nutar Dottor Sandra Valentino datat 2 ta' Marzu, 2005;

U illi l-kunsens tal-kontendenti jew min minnhom hu vizzjat b'difett serju ta' diskrezzjoni ta' ġudizzju fuq il-ħajja matrimonjali, jew fuq id-drittijiet u d-dmirijiet essenzjali tagħha, jew b'anomalija psikoloġika serja li tagħmilha impossibbli għal dik il-parti li taqdi l-obbligazzjonijiet essenzjali taż-żwieġ;

U illi l-kunsens tal-kontendenti jew min minnhom inkiseb bl-esklużjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja mizzewġa jew tad-dritt għall-att taż-żwieġ;

U illi l-kunsens ta' l-attur inkiseb b'qerq dwar xi kwalita' tal-parti l-oħra li tista' mix-xorta tagħha tfixkel serjament il-ħajja mizzewġa;

U għalhekk illi ż-żwieġ ċelebrat bejn il-kontendenti huwa null u mingħajr ebda effett fil-Liġi.

Tgħid għalhekk l-istess konvenuta għaliex m'għandhiex dina l-Qorti; prevja okkorrendo kull dikjarazzjoni meħtieġa u opportuna, u għar-raġunijiet fuq imsemmija li:

1. Tiddikjara li ż-żwieġ hawn fuq imsemmi ċelebrat bejn il-kontendenti fid-29 ta' April, 1999 huwa null u mingħajr ebda effett fil-Liġi.

Bl-ispejjeż u bil-konvenuta minn issa ngunta għas-subizzjoni.

Rat id-dikjarazzjoni ta' l-attur maħlufa u l-lista tax-xhieda.

Rat in-nota ta' l-eċċezzjonijiet tal-konvenuta ppreżentata fl-24 ta' Marzu, 2006 li permezz tagħha eċċepiet;

Illi hija taqbel illi ż-żwieġ iċċelebrat bejnha u bejn l-attur huwa wieħed null, iżda dana għal raġunijiet imputabbli

Kopja Informali ta' Sentenza

unikament lill-konvenut, li ssimula l-kunsens matrimonjali, fost raġunijiet oħra li għandhom jirriżultaw matul it-trattazzjoni tal-kawża.

Rat id-dikjarazzjoni tal-konvenuta maħlufa u l-lista tax-xhieda.

Rat l-atti proċesswali.

Rat l-affidavit ta' l-attur.

Rat l-affidavits ta' Alfred Parnis u Sharon Mallia.

Rat l-affidavits tal-konvenuta u ta' omissis.

Semgħet il-partijiet in kontro-eżami.

Rat il-verbal tas-seduta tas-6 ta' Lulju, 2007 illi permezz tiegħu l-kawża tħalliet għas-sentenza.

Ikkunsidrat;

Illi l-attur qed jitlob l-annullament taż-żwieġ kontrattat bejn il-partijiet fl-24 ta' April, 1999 a bażi ta' l-Artiklu 19 (1) (d), (f) u (h) tal-Kapitlu 255 tal-Liġijiet ta' Malta. Il-konvenuta taqbel iżda tgħid li dan għandu jkun għal raġunijiet imputabbli lill-attur. Naturalment, kif dejjem irritenew il-Qrati Maltin; *“F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta' kreditu likwidu jew responsabilita' ta' xi kollizzjoni imma f'kamp l-iktar delikat u serju u l-Qorti ma tistax tħalli nies li kappriċċożament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubbju.”*

Kopja Informali ta' Sentenza

(Anna Tonna vs Alexander Tonna deciża mill-Qorti ta' l-Appell fis-6 ta' Novembru, 1991). Dan japplika anke f'każ ta' ammissjoni.

L-artikli citati mill-attur jirrigwardjaw (għalkemm mhux indikati espressament);

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b'anomalija serja psikoloġika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta' xi parti jkun inkiseb b'eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ;

19 (1) (h) – li l-konvenut ma kellux fiż-żmien taż-żwieġ il-fakoltajiet jew rieda biżżejjed biex joħloq kunsens għaž-żwieġ;

Il-Qorti hija tal-fehma li mill-provi li tressqu tħoss li għandha raġun il-konvenuta tgħid li kien l-attur li kellu difett serju ta' diskrezzjoni kif tirrikjedi l-ligi. Il-konvenuta hija ħames snin ikbar mill-attur u huwa normali f'dak l-istadju ta' ħajjithom u cioe' li l-konvenuta kellha sebgħa u għoxrin (27) sena u l-attur tnejn u għoxrin (22) sena, din tagħmel ċerta differenza. Barra minn hekk l-attur kellu biss ħmistax (15) il-sena meta beda joħroġ mal-konvenuta u jista' jkun li gie traxxinat lejn iż-żwieġ mingħajr biss ma kien jaf kif.

Għal dawn il-motivi l-Qorti tilqa' t-talba attriċi u tiddikjara null iż-żwieġ bejn il-kontendenti kontrattat fl-24 ta' April, 1999. L-ispejjeż ikunu bla taxxa bejn il-partijiet.

Moqrija.

Kopja Informali ta' Sentenza

< Sentenza Finali >

-----TMIEM-----